

ບົດຂ່າວງານສະເໜີຂໍ້ມູນການອອກຈຳໜ່າຍຮຸ້ນ ທຄຕລ 19% ໃນວັນທີ 21 ຕຸລາ 2019 ທີ່ໂຮງແຮມ ແລນມາກ, ນະຄອນຫຼວງວຽງຈັນ.

ທະນາຄານການຄ້າຕ່າງປະເທດລາວ ມະຫາຊົນ (ທຄຕລ) ຕາງໜ້າໃຫ້ກະຊວງການເງິນ ຮ່ວມກັບ ບໍລິສັດຫຼັກຊັບ ລາວ-ຈີນ ຈຳກັດ ໄດ້ຈັດງານສະເໜີຂໍ້ມູນການອອກຈຳໜ່າຍຮຸ້ນ ທຄຕລ 19% ທີ່ກະຊວງການເງິນຖືຄອງຢູ່ໃຫ້ແກ່ ມວນຊົນທົ່ວໄປ ແລະ ຄູ່ຮ່ວມມຸດທະສາດ, ການອອກຈຳໜ່າຍຮຸ້ນ 19% ດັ່ງກ່າວ ສະເໜີຂາຍໃຫ້ນັກລົງທຶນ ທັງພາຍ ໃນ ແລະ ຕ່າງປະເທດ.



ຮູບພາບທີ1: ງານສະເໜີຂໍ້ມູນການອອກຈຳໜ່າຍຮຸ້ນ ທຄຕລ ຈຳນວນ 19% ໃນວັນທີ 21 ຕຸລາ 2019 ທີ່ ໂຮງແຮມ ແລນມາກ, ນະຄອນຫຼວງວຽງຈັນ.

ງານສະເໜີຂໍ້ມູນການອອກຈຳໜ່າຍຮຸ້ນ ທຄຕລ ຈຳນວນ 19% ໃນຄັ້ງນີ້ ໄດ້ຈັດຂຶ້ນໃນຕອນບ່າຍ ວັນທີ 21 ຕຸລາ 2019 ທີ່ໂຮງແຮມແລນມາກ ນະຄອນຫຼວງວຽງຈັນ ໃຫ້ກຽດເຂົ້າຮ່ວມງານໃນຄັ້ງນີ້ ໂດຍ ທ່ານ ພູຊິງ ຈິນທະຈັກ ຜູ້ອຳນວຍການໃຫຍ່ ທຄຕລ ແລະ ທ່ານ ລິນລີ້ ຜູ້ອຳນວຍການ ບໍລິສັດຫຼັກຊັບ ລາວ-ຈີນ ຈຳກັດ, ເປັນກຽດເຂົ້າ ຮ່ວມໂດຍ:

1. ທ່ານ ນາງ ສາຍສະໝອນ ຈິນທະຈັກ ຫົວໜ້າສຳນັກງານຄະນະກຳມະການຄຸ້ມຄອງຫຼັກຊັບ;
2. ທ່ານ ຄຳສຸກ ສຸນດາລາ ຮອງປະທານສະພາບໍລິຫານ ທະນາຄານການຄ້າຕ່າງປະເທດລາວ ມະຫາຊົນ

3. ທ່ານ ນາງ ສີພິງ ອຸມາວິງ ຮອງຫົວໜ້າກົມນະໂຍບາຍການເງິນແລະນິຕິກຳ, ກະຊວງການເງິນ.

ພ້ອມດ້ວຍຜູ້ຕ່າງໜ້າຈາກທະນາຄານແຫ່ງ ສປປ ລາວ, ບັນດານັກລົງທຶນລາວທັງພາຍໃນ ແລະ ຕ່າງປະເທດ, ບັນດາລູກຄ້າຂອງ ທຄຕລ, ບໍລິສັດໃນເຄືອ ທຄຕລ, ຄະນະອຳນວຍການ, ຄະນະພະແນກ, ສູນ ແລະ ສາຂາ ຕະຫຼອດຮອດພະນັກງານຂອງ ທຄຕລ ພາຍໃນນະຄອນຫຼວງວຽງຈັນ ພ້ອມດ້ວຍສື່ມວນຊົນຈາກຫຼາຍ ພາກສ່ວນກໍ່ໄດ້ເຂົ້າຮ່ວມຢ່າງພ້ອມພຽງ.



ຮູບທີ2: ພາບບັນຍາກາດພາຍໃນງານສະເໜີຂໍ້ມູນການອອກຈຳໜ່າຍຮຸ້ນ ທຄຕລ 19% ໃນວັນທີ 21 ຕຸລາ 2019 ທີ່ ໂຮງແຮມ ແລນມາກ, ນະຄອນຫຼວງວຽງຈັນ.

ຈຸດປະສົງການຫັນກຳມະສິດຂອງລັດຖະບານໃນຮຸ້ນ ທຄຕລ ເພື່ອຫຼຸດອັດຕາສ່ວນການຖືຮຸ້ນ 19% ຄັ້ງນີ້ ແມ່ນເພື່ອເປັນການສະໜັບສະໜູນ ໃຫ້ມີຫລາຍພາກສ່ວນ ເຂົ້າມາມີສ່ວນຮ່ວມໃນການຖືກຳມະສິດ ແລະ ເປັນເຈົ້າ ການໃນການພັດທະນາ ທຄຕລ ເພື່ອຊຸກຍູ້ການຂະຫຍາຍຕົວທາງດ້ານທຸລະກິດຢ່າງຍືນຍົງ, ກະຊວງການເງິນ ໃນຖານະ ເປັນຜູ້ຕາງໜ້າແກ່ລັດຖະບານຈຶ່ງມີແຜນອອກຈຳໜ່າຍຮຸ້ນ ທຄຕລ 19% ທີ່ກະຊວງການເງິນຖືຄອງຢູ່, ໂດຍການຈຳ ໜ່າຍຮຸ້ນ 2 ຮູບແບບ ຄື ສະເໜີຂາຍໃຫ້ແກ່ມວນຊົນທົ່ວໄປ ຈຳນວນ 10% ໃນນັ້ນ 2% ສະເໜີຂາຍໃຫ້ແກ່ຜູ້ຖືຮຸ້ນ ເດີມ (RO) ແລະ 8% ສະເໜີຂາຍໃຫ້ແກ່ມວນຊົນ (PO) ສ່ວນຄູ່ຮ່ວມຍຸດທະສາດທີ່ໄດ້ຮັບການຄັດເລືອກຈາກ ກະຊວງການເງິນ ສະເໜີຂາຍຈຳນວນ 9%. ສຳລັບການດຳເນີນກະກຽມຂັ້ນຕອນການຈຳໜ່າຍຮຸ້ນດັ່ງກ່າວ, ກະຊວງ ການເງິນ ໄດ້ມອບໜ້າທີ່ ທະນາຄານການຄ້າຕ່າງປະເທດລາວ ມະຫາຊຸມ ເປັນຕົວແທນຂອງຕົນໃນການສັນຫາ ບໍລິສັດເພື່ອບໍລິການທີ່ປຶກສາດ້ານການເງິນ ແລະ ຄ້າປະກັນການຈຳໜ່າຍຮຸ້ນ.

ບໍລິສັດຫຼັກຊັບ ລາວ-ຈີນ ຈຳກັດ ໄດ້ເປັນທີ່ປຶກສາທາງດ້ານການເງິນ ແລະ ຄ້າປະກັນການຈຳໜ່າຍຮຸ້ນ ທຄຕລ 19% ທີ່ກະຊວງການເງິນຖືຄອງຢູ່. ສຳລັບບໍລິສັດຫຼັກຊັບ ລາວ-ຈີນ ຈຳກັດ ເປັນບໍລິສັດ ທີ່ມີປະສົບການດ້ານຫຼັກຊັບ

ລະດັບສາກົນ, ພ້ອມທັງຄໍ້າປະກັນການອອກຈໍາໜ່າຍຫຼັກຊັບ, ເລືອກເຟັ້ນຜູ້ລົງທຶນຍຸດທະສາດ ແລະ ບໍລິການວຽກງານ ການລົງທຶນອື່ນໆ. ທາງບໍລິສັດຫຼັກຊັບ ລາວ-ຈີນ ຈໍາກັດ ໄດ້ຍົກສູງຄວາມສໍາຄັນໃນການອອກຈໍາໜ່າຍຮຸ້ນ ທຄຕລ 19% ທີ່ກະຊວງການເງິນຖືຄອງຢູ່, ໂດຍນໍາໃຊ້ຈຸດແຂງ, ປະສົບການຂອງຕົນ ແລະ ຖານລູກຄ້າຂອງບໍລິສັດຫຼັກຊັບ ລາວ-ຈີນ ຈໍາກັດ ທັງພາຍໃນ ແລະ ຕ່າງປະເທດ ທີ່ບໍລິສັດມີຢູ່, ຈະສໍາເລັດລຸ່ວງຕາມເປົ້າໝາຍທີ່ວາງໄວ້.

ດັ່ງນັ້ນ, ເພື່ອໃຫ້ມວນຊົນໄດ້ຮັບຮູ້ ແລະ ສາມາດເປັນສ່ວນໜຶ່ງຂອງການຮ່ວມເປັນເຈົ້າຂອງ ທຄຕລ ຈຶ່ງໄດ້ ຈັດງານສະ ເໜີຂໍ້ມູນການອອກຈໍາໜ່າຍຮຸ້ນ ທຄຕລ 19%. ບໍລິສັດຫຼັກຊັບລາວ-ຈີນ ກໍ່ຈະໄດ້ເລີ່ມດໍາເນີນການ ແລະ ກຽມຄວາມພ້ອມທຸກດ້ານ ເພື່ອຮັບປະກັນຜົນສໍາເລັດຂອງການຈໍາໜ່າຍຮຸ້ນ.

ການອອກຈໍາໜ່າຍຮຸ້ນ ທຄຕລ 19% ຂອງລັດຖະບານ ຕົກເປັນຈໍານວນຮຸ້ນ 39.467.400 ຮຸ້ນ, ມູນຄ່າກໍາ ນົດ 5.000 ກີບ/ຮຸ້ນ ສະເໜີຂາຍໃຫ້ແກ່ຜູ້ຖືຮຸ້ນເດີມ ຈໍານວນ 4.154.500 ຮຸ້ນ ໃນລາຄາ 5.450 ກີບ/ຮຸ້ນ (ສິດໃນ ການຈອງຊື້ຮຸ້ນ ໃນອັດຕາສ່ວນສິບຮຸ້ນເດີມຕໍ່ໜຶ່ງຮຸ້ນໃໝ່ 10:1), ສະເໜີຂາຍໃຫ້ແກ່ມວນຊົນ 10% ຈໍານວນ 16.617.800 ຮຸ້ນ ໃນລາຄາ 5.550 ກີບ/ຮຸ້ນ. ສະເໜີຂາຍໃຫ້ແກ່ຄູ່ຮ່ວມຍຸດທະສາດ 9% ຈໍານວນ 18.695.100 ຮຸ້ນ ລາຄາອີງຕາມການເຈລະຈາຕົກລົງລະຫວ່າງ ກະຊວງການເງິນ ແລະ ຄູ່ຮ່ວມຍຸດທະສາດ. ຮຸ້ນສາມັນທີ່ອອກຈໍາ ໜ່າຍໃຫ້ແກ່ຜູ້ຖືຮຸ້ນເດີມ (RO) ແລະ ມວນຊົນ (PO) ພາຍໃນ ສປປ ລາວ ແລະ ຕ່າງປະເທດ ແລະ ຄູ່ຮ່ວມຍຸດທະ ສາດ ສະເໜີຂາຍໃຫ້ແກ່ຜູ້ຖືຮຸ້ນເດີມ (RO): ລະຫວ່າງ ວັນທີ 28/10/2019 - 01/11/2019 ແລະ ສະເໜີຂາຍໃຫ້ ແກ່ມວນຊົນ (PO): ລະຫວ່າງ ວັນທີ 04/11/2019 - 29/11/2019 ລະຫວ່າງ 8:30 ໂມງເຊົ້າ ຫາ 3:30 ໂມງ ແລງ. ຖ້າສໍາເລັດການຂາຍຮຸ້ນກ່ອນໄລຍະເວລາດັ່ງກ່າວ ສາມາດປິດການຈອງໄດ້.

☎ ລາຍລະອຽດ ແລະ ຂໍ້ມູນເພີ່ມຕື່ມກ່ຽວກັບຮຸ້ນ:

☎ ບໍລິສັດຫຼັກຊັບ ລາວ-ຈີນ ຈໍາກັດ (ຊັ້ນ 6) ຕົກຕະຫລາດຫລັກຊັບລາວ ໂທ: 021 419212

☎ ບໍລິສັດຫຼັກຊັບ ທຄຕລ-ກທ ຈໍາກັດ (ຊັ້ນ 7) ຕົກຕະຫລາດຫລັກຊັບລາວ ໂທ: 021 265478

☎ ບໍລິສັດຫຼັກຊັບ ລ້ານຊ້າງ ມະຫາຊົນ (ຊັ້ນ 5) ຕົກຕະຫລາດຫລັກຊັບລາວ ໂທ: 021 265461-3